

سەرخىل بالىلار قوشاقلىرى

2

قارا - قارا قوشلارم



شىنجاڭ ياشلار ئۆسمۈر ئىشلىرى ئىدارىسى



دوستلار

دوست - دوست،

چىمەن دوست.

نەگە بارسا

بىللە دوست.

بىر نان تاپساق

تەڭ يەيمىز.

سوقۇشماستىن

چوڭ بولىمىز.



ئامال يوق

بالام - بالام، كۆتى پوق،
ئېرتاي دېسەم لاتا يوق.
لاتا دېگەن ئۆگزىدە،
چىقاي دېسەم شوتا يوق.
شوتا دېگەن دەرەختە،



كېسەي دېسەم پالتا يوق.
پالتا دېگەن بازاردا،
ئالاي دېسەم پۈلۈم يوق.
پۈلۈم دېگەن ساندۇقتا،
ئاچاي دېسەم ئاچقۇچ يوق.
ئاچقۇچ ئاكام ئۆلۈپتۇ،
خۇمدان بېشىغا كۆمۈپتۇ.
يىغلايدىغان ئادىمى يوق،
ئۆزى قويۇپ يىغلاپتۇ.
— ۋاي بېلىم،
ۋاي بېلىم،
قارياغاچتىكى
قار يېلىم.



قۇلۇلە

قۇلۇلە - قۇلۇلە،
بېشىڭنى چىقىرە.
يامغۇردا ئۆمىلە،
ئاپتاپتا تۈگۈلە.





ئاپئاق

كىمنىڭ قولى ئاپئاق؟
مېنىڭ قولۇم ئاپئاق.
قولنى يۇيدۇم ئۈچ ۋاخ،
ئىشەنمىسەڭ قاراپ باق.



ئاپتاپ چىقتى

ئاپتاپ چىقتى ئالەمگە،
يۈگۈرۈپ باردىم ھەدەمگە.
— ھەدە - ھەدە، توقاچ بەر،
— قېنى بېرىپ ئوتۇن تەر.
ئوتۇن تەردىم بىر قۇچاق،
توقاچ ياقتۇق بىر ئوچاق.
ھەدەم شېكەر، ماي سالغاچ،
ئەسەم تاتلىق بۇ توقاچ.



قارا - قارا قۇشلارم

- قارا - قارا قۇشلارم،
ئارقاڭدىكى نېمىلەرنىڭ؟
— ئۇششاق - ئۇششاق بالىلارم،
— ماڭا بىرنى بەرسەڭچۇ؟
— كۈچۈڭ يەتسە ئالساڭچۇ!
— كۈچۈم نەگە كېتىپتۇ؟



— ئالا تاغقا كېتىپتۇ.

— كېتىپتەمۇ كېتىپتۇ،

— ئالا تاغدا نېمە بار؟

ئۆردەك بىلەن غاز بار.

— يەنىچۇ؟

— ئۆردەك بىلەن غازلارنىڭ،

ئوينىدىغان سازى بار.

ساز ئىچىدە سۈپسۈزۈك،

سۇغا تولغان كۆلى بار.



تەتە مونچاق

تەتە مونچاق،
قولدا قورچاق.
قولدا قورچاق
بويندا مونچاق.



مېنىڭ ئاكام



ئاق كەپتەرمۇ موللاقچى،
كۆك كەپتەرمۇ موللاقچى.
مېنىڭ ئاكام چاقچاقچى،
ھەربىيلىككە بارماقچى.
ھەربىيلىككە بارغاندا،
قولغا قورال ئالماقچى.
قارا نىيەت دۈشمەننىڭ،
بېشىغا چېنەپ سالماقچى.
مېدال ئېسىپ مەيدىسىگە،
ئۆيىگە يېنىپ كەلگەندە،
ئېتىزلىققا بارماقچى.
راسا ئىشلەپ ئېتىزغا،
مول ھوسۇلنى ئالماقچى.
مەلىمىزنىڭ ئىچىدە،
داخدار بايدىن بولماقچى.

ئوقۇيمەن

ئوقۇيمەنۇ ئوقۇيمەن،
ئوقۇپ ئەقىل تاپۇرمەن.
خەق ئوينىسا ئوينىسۇن،
مەن ئۇلاردىن ئاشۇرمەن.
ياخشىلارغا ياخشى بوپ،
يامانلارنى يېڭەرمەن.



گۈل تەردىم



ئەدىم - بەدىم گۈلشەدىم،
ئېرىق ئېلىپ گۈل تەردىم.
گۈل ئېچىلدى رەڭمۇرەڭ،
ئۈزدۈق كېلىپ تەڭمۇتەڭ.
گۈلگە قوندى كېپىنەك،
كېيىۋاپتۇ ئاق كۆڭلەك.
قوغلاپ بارساق ئۈچۈپلا،
گۈلدىن گۈلگە قونۇپلا،
قېچىپ كەتتى يىراققا،
گۈلنى قىسسۇن قۇلاققا.



پاقام - پاقام



پاقام - پاقام،
يىلان، پاقام.
مەن چۆمۈلمىدىم،
يىلان بىلەن پاقا چۆمۈلدى.





ئالاي دېسە پۇلى يوق

ئەخمەت باينىڭ بىر قىزى
باسما كۆڭلەك كىيىپتۇ.
باسما كۆڭلەك كىيدۈرگەن
ھېلىم بەگكە تېگىپتۇ.
ھېلىم بەگدە ئۆي تۇتۇپ،
ئالتە بالا تېپىپتۇ.
ئالتە بالا بەرى پوق،
سۈرتەي دېسە لاتا يوق.
لاتا دېگەن ئۆگزىدە،
چىقاي دېسە شوتتا يوق.
شوتتا دېگەن دەرەختە،
كېسەي دېسە پالتا يوق.
پالتا دېگەن بازاردا،
ئالاي دېسە پۇلى يوق.
پۇل دېگەن ساندۇقتا،
ئاچاي دېسە ئاچقۇچ يوق.



ئاچقۇچكاملار ئۆلۈپتۇ،
ئاق مازارغا كۆمۈپتۇ.
يىغلايدىغان ئادەم يوق،
ئۆزى قويۇپ يىغلاپتۇ.
ئاق مازاردا بىردەمدە
ئاق تىكەنلەر ئۈنۈپتۇ.



ئىككى تۇرغان

ئىككى تۇرغان بىر بوپتۇ،
بوي - بەستى ھەم تەڭ بوپتۇ.
قىلىقلىرى بەك ئوماق،
ئىككىسى تەڭ چوڭ بوپتۇ.



پومزىكىم

كىچىككىنە پومزىكىم
قاڭقىۋاتىدۇ.

— ۋاي موما،

مېنى ئاپام ئۇرۇۋاتىدۇ.

— ئۇرسۇن بالام، قويۇپ بەر،



ھېرىپ - ئاچقۇچە.
سەنمۇ قاڭقى توختىماي
بويدىن ئاشقۇچە.

— ۋاي موما،

مېنى ئاتام تېپىۋاتىدۇ.

— تېپەر سېنى بىردەمگە،

پۇتى تالغۇچە،

كەتكىن سەنمۇ يىراققا

يېنىپ تەپكۈچە.

تەپكىنىگە يىرتىلماس،

ئۇرغىنىغا ھەم.

ئۇرۇپ - تېپىپ تاپىدۇ،

ئۆزلىرىگە پەم.



يامغۇر ياغدى

يامغۇر ياغدى، قار ياغدى،
شارقىراپ كەتتى.
ئۆتۈكۈمنى مايلىسام
پارقىراپ كەتتى.

پاتقاق كەچتىم، سۇ كەچتىم،
ماكچىپ كەتتى.
ئانام كۆرۈپ ئۆتۈكنى،
ۋارقىراپ كەتتى.



پاشا



بىر جانىۋار — ئۆزى كىچىك، قاناتلىق،
بىرنەچچە كۈن سۈرەلەيدۇ ھاياتلىق.

ئۇنىڭ ئېتى پاشاخان،

قان شوراپ باقىدۇ جان.

ئۇنىڭ ياپەي، تۈكى يوق،

ئېغىرلىقى — يۈكى يوق.

پاشا كېلىدۇ غىڭشىپ،

قونغۇچە قانات — پۈتى مىڭ لىڭشىپ.

بولمىسا ئادەم سەگەك،

چېقىپ قىلىدۇ بەزگەك.

پاشىلارنى يىغىپ باققىلى ئادەم يوق،

سويۇپ ساتقىلى قاسساپ يوق.


بۇ پاشىلارنى ئۆلتۈرسىمۇ،

سوئال — سوراق — ھېساب يوق.



قوي

تاققا - تۇققا،
زەنجىر ھالقا.
پاقا دەرەخكە چىقىپتۇ،
قۇيرۇقى شاخقا.
قارا قوي قېنى؟
قېچىپتۇ تاغقا.
تاغقا باقسام،
خەۋىرى باغدا،
يۈگۈرۈپ بارسام،
يۈرۈپتۇ سايدا.
قوينى تاپالماي
ھاشىماخۇنكام،
قايتۇ داغدا.



مۈشۈكۈم

مياۋ - مياۋ مۈشۈكۈم،
كاڭدا ئويىناپ ياتىدۇ.
كىتىرلىسا چاشقانباي،
شۇئان ئۆزىنى ئاتىدۇ.
بوغۇپ چاشقان گېلىنى،
سۇندۇرىدۇ بېلىنى.
ئوبدان مېنىڭ مۈشۈكۈم،
مېنىڭ بىلەن ئويىنايدۇ.
مياۋ - مياۋ قىلىپ ئۇ،
مەندىن ناننى سورايدۇ.
پومپايغاندا قورسقى،
يەنە ئوۋغا چىقىدۇ.
چاشقان بار يەر ئارىلاپ،
دەم ئالدۇرماي بوغىدۇ.
بوغۇلۇپ - بوغۇلۇپ چاشقانلار،
بىرى قالماي يوقايدۇ.
دەستىدە نان،
ئاسقۇدا گۆش،

تاختىدا سۈت،
ئورىدا ماش.
تاغاردى بۇغداي،
قايتا قوناق،
توردا ئارپا،


بېزەپ بولماي ساق قالدى.
مىياۋ - مىياۋ مۇشۇكۇم،
ئەمدى ئاسلان تۇغىدۇ.
ئالمان بولۇر ئاسلانلار،
چاشقانلارنى قويماي بوغىدۇ.



ئالا قاغا



- ئالا قاغا،
- ئۆيۈڭ نەدە؟
- ئالا تاغدا.
- نېمە يەيسەن؟
- سوقا جىگدە.
- نېمە قىلسەن؟
- چوقۇلايمەن.
- يەنە - يەنجۇ؟
- كار كرايمەن.
- قورسقىم ئاچسا،
- قاتىرايمەن !



كەپتەر ئۇچتى

- ھەي زەينەپ،
نەگە بارىسەن؟
— ئالتايغا.
— ئالتايدا نېمە بار؟
— قۇشۇم بار.
— قۇشۇڭ قايسى؟
— كەپتەر چۇ.
— كەپتەر ئۇچتى،
ئۆگزىگە چۈشتى.
دان چاچتىم،
ئۇچۇپ چۈشتى.



چاققان پىش

ئارپا پىشتى،
بۇغداي پىشتى،
سەن نېمىشقا پىشمايسەن؟
چاققان پىش !
چاققان پىشمىساڭ،
ئاپام تىللايدۇ،
دادام چىقىپ،
قۇلاق تولغايدۇ،
پىشساڭمۇ پىش !
پىشمىساڭمۇ پىش !
چاققان پىش !



لەڭلەك كەلدى

لەڭلەك كەلدى — ياز كەلدى،
قانىتى قەغەز كەلدى.
لەڭلەك كەلدى باغقا،
قۇلىقىدا ھالقا.
ھالقىسى چۈشۈپ قالدى،



قۇلىقى پۈتۈپ قالدى.
مەن بوۋامغا ئەر كىلىدىم،
قىزلارنىڭ شوخى ئىدىم.
مەن ئالتىگە كىرگەندە،
قىزلار ئۆيدە يۈرگەندە.
مەن ناغرىچى ئىدىم،
دۇمبۇر - دۇمبۇر چالاتتىم.
ناغرىلىرىم بۇزۇلدى،
زەنجىرلىرى ئۇزۇلدى.
يىراق تاغنىڭ باغرىدا،
نان بوۋامنىڭ بېغىدا.
قىزىلگۈللەر ئېچىلدى،
ئىپار پۇراق چېچىلدى.
مېنىڭ ئاكام ساپانچى،
كەتمەنچى، ئورمىچى.

ياق

— داقمۇ؟

— داق.

— داداڭ ساقمۇ؟


— ساق.

— يانچۇقۇڭدا نېمە بار؟

— قاق.

— ماڭا بەرمەمسەن؟

— ياق !



كاۋا

كاۋا - كاۋا،
قانداق كاۋا؟
تۇرپان يۈزىدە
پىشقان كاۋا.
تۇرپان يۈزىدە
بۇسارەم
خام كاۋىنى يەپ قويۇپ،
ئاغرىپ قاپتۇ
بىچارەم.



يالغان دەپ قويدۇم

يالغان دەپ قويدۇم،
گۆشنان ئېپ قويدۇم.
سېنى كېلەمدىكىن دەپ،
كۆرپە سېپ قويدۇم.



نېمە قىلدىم

ئالا تاغدا قارىغاي،
قېتىق بىلەن سېرىقماي.
ئالا تاغقا چىققاندا،
پالتام قالدى يارىماي.
مەن دوستلارغا نېمە قىلدىم،
دوستلار ماڭا قارىماي؟!



پۆچىكىم

چۆچىكىم - چۆچەك،
ئوتتۇرىسى دۈمچەك.
سۇ قۇيسام تېشىپ كەتتى،
ئۆمىلەپ قېچىپ كەتتى.
تۇتالمدىم ۋايتوۋا،
توسالمدىم ۋايتوۋا.



بوۋىلار

بىرىنىڭ ئېتى پۇچۇلا،
بىرىنىڭ ئېتى كۇچۇلا.
ئاپئاق ساقال بوۋىلار
قىلدى نەچچە توۋىلار.

بوۋىنى بوۋا دېمەڭلار،
بوۋىلار ئالدامچىكەن.
بوۋىلارنىڭ ساقىلى
ئېشەككە ئارغامچىكەن.



ئاي بىلەن ھەپتە

بىر ئاي بولۇر تۆت ھەپتە،
يەتتە كۈندۈز بىر ھەپتە.
ئاۋۋال باشلاپ دۈشەنبە،
قۇتلاپ كېلەر سەيشەنبە،
سايىراپ كېلەر چارشەنبە،
ئاڭا قوشنا پەيشەنبە،
ئاندىن ئۆتكەن كۈن جۈمە،
پايلاپ كېلەر شەنبە،
ھەپتە تۈگەر يەكشەنبە،
ھەپتە كۈنى ئاشۇنداق،
ئۇنتۇپ قالساڭ بەك چاتاق.



خان بوۋا

خان بوۋا، ئوبدان بوۋا،
ناغرىنى چالغان بوۋا.
ناغرىنى ماڭا بېرىپ،
ئۆزى قاراپ تۇرغان بوۋا.

مەن ناغرىنى چالمەن،
چېلىپ - چېلىپ ھارمەن.
خان بوۋامغا يالۋۇرۇپ،
يەنە بىرنى ئالمەن.

خان بوۋا، ئوبدان بوۋا،
ناغرىنى چالغان بوۋا.
مېنىڭ ئاداشلىرىمنى
ناغرىچى قىلغان بوۋا.



ساناق ئويۇنى

— بىر،

— قۇلىقى كىر.

— ئىككى،

— ئۆچكىنىڭ تۈكى.

— ئۈچ،

— ئىت مۈشۈككە ئۈچ.

— تۆت،

— پىشىپ كەتتى سۈت.

— بەش،

— چاپىنىڭنى يەش.



- ئالتە،
- قۇيرۇقى كالتە.
- يەتتە،
- قانستى يوق كەپتەر (ر).
- سەككىز،
- خام قوناق يەپسىز.
- توققۇز،
- ئات ھارۋاڭنى چاپقۇز.
- ئون،
- بېدىلىككە قون.



ئاپئاق بالا

ئاپئاق بالا
يۈز يۇيىار،
چاپاق بالا،
لاي ئوينار.
بولمايلى بىز
چاپاق بالا،
بولايلى بىز
ئاپئاق بالا.



ئاداشلارنىڭ بىرى مەن

سىرلىق ساندۇق سىرىمەن،
ئاداشلارنىڭ بىرى مەن.
كىم ئوينىسا مەن بىلەن
شۇ ئاداشنىڭ خىلى مەن.
ئاداشلارنىڭ بىرى مەن،
شۇ ئاداشنىڭ خىلى مەن.



ئۈنچە - مارجان چېچىلدى

ئۈنچە - مارجان چېچىلدى،

بالام، بالام، بالام.

تېرىۋالماي كەچ قالدۇق،

بالام، بالام، بالام.

ئاي قۇيرۇقى يېيىلدى،



توسۇۋالماي كەچ قالدۇق،
بالام، بالام، بالام.

يوغان تېرەك ئۆرۈلدى،
يۆلىۋالماي كەچ قالدۇق،
بالام، بالام، بالام.

كەمخاب دوپپاڭ بار ئىدى،
بېشىڭغا لايىق بولدىمۇ،
بالام، بالام، بالام.

تاۋاردا يوتقىنىڭ بار ئىدى،
بويۇڭغا لايىق بولدىمۇ،
بالام، بالام، بالام.



ئېھ - ئېھ، مەن ئاغرىق

ئېھ - ئېھ، مەن ئاغرىق،
داستىخاندا نان بارمۇ؟
چەينەكتە چاي بارمۇ؟
ئېھ - ئېھ، مەن ئاغرىق،
قازاندا ئاش بارمۇ؟
داڭقاندا شورپا بارمۇ؟
داڭقان يېرىلدى،
شورپا تۆكۈلدى.



بھەي، ئايەم

- كېچىككىنە قايچام
قولۇمنى كەستى.
ئۈنچە - مارجان چېچىلىپ،
يولۇمنى توستى.
— ھەي ئايەم،
ھەي ئايەم،
نەگە بارسەن؟
— تاغقا بارمەن.
— تاغدا نېمە بار؟
— تاغدا بادام بار.
— بادام كېمىنىڭكى؟
— ئوتتۇرايىنىڭكى.
ئوتتۇراي - ئوتتۇراي.






ئەتىلىككە ھېيت

ئەتىلىككە ھېيت !

ئاپاڭغا ئېيت !

ئىشتان - كۆڭلەك ئەپبەر گەي،

داداڭغا ئېيت !



سىز كىمىنىڭ بالىسى

— سىز كىمىنىڭ بالىسى؟

— دادام بىلەن ئاپامنىڭ.

— ئانىڭىزنىڭ ئېتى نېمە؟

— نۇرمۇھەممەت.

— ئاپىڭىز نىڭچۇ؟

— سالامەت.

— دادىڭىز نېمە قىلىدۇ؟

— ئوقۇتقۇچى.

— ئاپىڭىز چۇ؟

— ماڭا قارايدۇ.


— ئويۇڭلار نەدە؟

— چوڭ كۆۋرۈك يولىدا.




ئۈزۈم پىشتىمۇ

مەستۈرە خانىئايللا ئەھ،
ئۈزۈم پىشتى يە.
ئۈزۈمۈڭنى يەپ باقسام،
ئاچچىقكەن ئەھ.



ئاسماندا ئاي

ئاسماندا ئاي،
قۇم چۆگۈندە چاي.
ئۇسساپ قالسىلا،
خام تاۋۇزنى تىلەي.



قارلىغاچ بىلەن مەن ئاداش

ۋىچىر - ۋىچىر قارلىغاچ،
قارلىغاچ بىلەن مەن ئاداش.
بىزنىڭ ئۆيگە ئۇۋا سال،
بولاي سەن بىلەن ئاداش.




ئوينمايمەن

ئوينمايمەن، چوينمايمەن،
ئىستان - كۆڭلەك كىمەيمەن.
ئاتام ماڭا كەمپۈت بەرمىسە،
مېنىڭ ئاتام دېمەيمەن.



نېمە قىلىدۇ

- پۇت نېمە قىلىدۇ؟
- ماڭىدۇ.
- قول نېمە قىلىدۇ؟
- ئىشلەيدۇ.
- ئېغىز نېمە قىلىدۇ؟



— چاينايدۇ.

— بۇرۇن نېمە قىلىدۇ؟

— دەم ئالىدۇ.

— كۆز نېمە قىلىدۇ؟

— كۆرىدۇ.

— قۇلاق نېمە قىلىدۇ؟

— ئاڭلايدۇ.

— باش نېمە قىلىدۇ؟

— ئويلايدۇ.

— چاچ نېمە قىلىدۇ؟

— باشنى ئاسرايدۇ.

— ئادەم تېرىسى نېمە قىلىدۇ؟

— سېزىدۇ.

— ياخشى بالا ئاشۇنداق.

— ھەممە نەرسىنى بىلىدۇ.



نەگە

— ئەمىتخۇن نەگە؟

— سەمىتخۇن نەگە؟

— مال باققىلى.

— مال نېمە يەيدۇ؟

— بېدە كۆكى،


قوناق شېخى.

— ئۆزلىرىچۇ؟

— تاپقاننى.

— تېخى يېتىپسىز،

لايغا يېتىپسىز.



بىز يىپتىكى ئۈنچىدەك

بالىلار چاققان بولۇڭلار،
بەلنى مەھكەم تۇتۇڭلار.
بىز يىپتىكى ئۈنچىدەك
رەشتىڭلارنى چېتىڭلار.

چامغۇر - چامغۇر زەردەك،
بىز يىپتىكى ئۈنچىدەك.
ئىناق بولسا بارچىمىز،
بىزنى قانداق ئالغۇدەك؟

چامغۇر - چامغۇر زەردەك،
بىز يىپتىكى ئۈنچىدەك.
چامغۇر - چامغۇر زەردەك.
بىز يىپتىكى ئۈنچىدەك.



ساناق قوشىقى


بىر - ئىككى - بىر ،
بولۇپ قالماس كىر .
بولۇپ قالساڭ كىر ،
يۇيۇنۇۋال بىر .

بىر - ئىككى - ئۈچ ،
چوتكا ، سۈرتكۈچ .
تۆت - بەش - ئالتە ،
سوپۇن بىلەن لۆڭگە .
يەتتە - سەككىز - توققۇز ،
ھەممە يېرىم پاكىز .



پادىپى

ھەي - ھو - ھۇ،
كالا ھەيدىدىم پىيادە.
ھەي - ھو - ھۇ،
ھەيۋە قىلدىم كالتەكتە.
ھەي - ھو - ھۇ،
پادا بېقىپ قوي ئالدىم.
ھەي - ھو - ھۇ،
قوينى سېتىپ ئات ئالدىم.
ھەي - ھو - ھۇ،
پادىچىلار ئاۋارە.
ھەي - ھو - ھۇ،
قانداق قىلار بىچارە؟
ھەي - ھو - ھۇ،
ھەي - ھو - ھۇ...



نورۇز

نورۇز كەلدى چېشىپ،
چىقتى كۆكلەر يەر تېشىپ.
خۇشال - خۇرام يايىرىدۇق،
ناخشا - قوشاق ئېيتىشىپ.

نوزۇر كەلدى خۇش كۈلۈپ،
گۈل - غۇنچىلار ئېچىلدى.
دېھقانلارنىڭ يېرىگە،
ئۇرۇقلارمۇ چېچىلدى.

نوزۇر قۇتلۇق بىر كۈندۈز،
ھەممىزگە مېھماندۇر.
يىل ئىشىنى نورۇزدىن،
باشلىمىساق ياماندۇر.



يېڭىلىنىدىغان ۋاقىتلار

بىزنىڭ ئۆيىدە تۆت بۆك بار.

*

*

بۆكەننىڭ كۆپى كۆپىنىڭ بۆكى،
كۆپىنىڭ بۆكى بۆكەننىڭ كۆپى.

*

*

قىشتا كىشىلەر پىشماش،
قىشتا پىشقان كىشىلەر يېڭىلى بولماش.

*

*

كالتە قۇيرۇق قارا كالا،
ئالتە يېرى ئالا كالا.

*

*

رازاق چىقتى رازاققا،
راھەت بولدى رازاققا.

* *
تام تۆپىسىدە تۆت تورغاي يورغىلىيالماسمىش.

* *
مەن موللام بىلەن چىغ توقماقداشماقچىدىم،
چىخ توقماقداشمىسىمۇ توقماقداشماقچىدىم.
مەن قۇشناچىمغا ئۇن تاسقاقداشماقچىدىم،
تاسقاقداشمىسىمۇ تاسقاقداشچاقچىدىم.

* *
قىرىق قۇرغۇي قىر تۆپىدە قىمىرلىيالارمۇ؟

* *
كىشى مېنى كىشى دېدى،
كىشىنى مەن كىشى دېدىم.
كىشى مېنى كىشى دېسە،
كىشى بىلەن نېمە ئىشىم.

